



# VERAPOLY

## ARCHDIOCESAN GAZETTE

### വരാപ്പുഴ അതിരൂപതാ ഗസറ്റ്

Vol. LIV - JK 44

2020 JUNE 10

No. 8

#### CIRCULAR - 17

### തുടർച്ചയായ പ്രകൃതിദുരന്തങ്ങൾ: നാം സ്വീകരിക്കേണ്ട ചില മുൻകരുതലുകൾ

യേശുവിൽ പ്രിയ സഹോദരവൈദികരേ,  
സന്യാസസഹോദരന്മാരേ, സഹോദരിമാരേ, വത്സലമക്കളേ,

“നിനക്ക് ഒരു തിന്മയും ഭവിക്കുകയില്ല; ഒരനർത്ഥവും നിന്റെ കൂടാരത്തെ സമീപിക്കുകയില്ല” (സങ്കീ. 91:10) എന്ന തിരുവചനത്തിൽ വിശ്വസിച്ചുകൊണ്ട് പ്രത്യാശയോടെ മുന്നോട്ടുപോകുന്ന ഒരു ജനതയാണ് നമ്മൾ. 2018-ലെ മഹാജലപ്രളയവും 2019-ലെ അതിവർഷം മൂലമുണ്ടായ പ്രളയവും ഉരുൾപൊട്ടലും ഇപ്പോൾ കോവിഡ് 19 മഹാമാരിയും നമ്മെ ഉലച്ചപ്പോഴും നമ്മുടെ വിശ്വാസജീവിതത്തിൽ നാം കുറെക്കൂടി ശക്തിപ്പെടുകയായിരുന്നു. ഇപ്പോൾ നമ്മെ ഗ്രസിച്ചിരിക്കുന്ന മഹാമാരിയെ പ്രതിരോധിക്കുന്നതിനുള്ള നടപടികളിലൂടെയാണ് നാം കടന്നുപോകുന്നത്. ഒരു ജലപ്രളയത്തെക്കുറിച്ചുള്ള ആശങ്കകളും നമുക്കുണ്ട്. ഇനി ഒരു ദുരന്തംകൂടി താങ്ങുവാൻ നമ്മുടെ നാടിനാവില്ല എന്നത് ഒരു യാഥാർത്ഥ്യമാണ്. അതിനാൽ പ്രകൃതിദുരന്തങ്ങളൊന്നും ഉണ്ടാകരുതേയെന്ന് നമുക്ക് തീക്ഷ്ണമായി പ്രാർത്ഥിക്കാം. എന്നിരുന്നാലും

നാലും നാം ചില മുൻകരുതലുകൾ നടത്തുന്നത് നല്ലതാണ്. അതിനായി എറണാകുളം സോഷ്യൽ സർവ്വീസ് സൊസൈറ്റി (ESSS) യുടെയും അതിരൂപത ബി.സി.സി. ഡയറക്ട്രേറ്റിന്റെയും ഏകോപനത്തിൽ നാം സ്വീകരിക്കേണ്ട ചില മുൻകരുതലുകളെക്കുറിച്ച് അറിയിക്കാൻ ഞാൻ ആഗ്രഹിക്കുന്നു. പ്രധാനമായും നാം ശ്രദ്ധിക്കേണ്ട കാര്യങ്ങൾ ഉൾക്കൊള്ളുന്ന പ്രായോഗികനിർദ്ദേശങ്ങൾ ചുവടെ ചേർക്കുന്നു.

1. ദുരന്തനിവാരണ പ്രവർത്തനങ്ങൾ ഏകോപിപ്പിക്കുന്നതിനും ജനങ്ങൾക്കുവേണ്ട മാർഗനിർദ്ദേശങ്ങൾ നൽകുന്നതിനുമായി ഒരു സെൻട്രൽ ഹെൽപ്പ്ലൈനും ഫൊറോനാതലത്തിൽ ഓരോ ഹെൽപ്പ്ലൈനും പ്രവർത്തനസജ്ജമാക്കണം.
2. ദുരന്തനിവാരണ പ്രവർത്തനങ്ങൾ ഏകോപിപ്പിക്കുന്നതിനും മുന്നൊരുക്കം നടത്തുന്നതിനുമായി അതിരൂപത-ഫൊറോനാ-ഇടവക തലങ്ങളിൽ ദുരന്തനിവാരണ സമിതി (Disaster Management Volunteers Forum) രൂപീകരിക്കേണ്ടതാണ്.
3. പ്രസ്തുത സമിതിയിൽ ബഹുമാനപ്പെട്ട ഫൊറോനാ വികാരിമാർ, ഇടവക വികാരിമാർ, മറ്റ് വൈദികർ, സന്യസ്തർ, തെരഞ്ഞെടുക്കപ്പെട്ട കുടുംബയൂണിറ്റ്-അല്മായ-ഭക്തസംഘടന-ഇ.എസ്.എസ്.എസ് പ്രതിനിധികൾ, വനിതകൾ എന്നിവർ ഉൾക്കൊള്ളുന്നതാണ്. സബ്സ്റ്റേഷനടക്കം എല്ലാമേഖലകളുടെയും പ്രാതിനിധ്യവും ഉറപ്പാക്കേണ്ടതാണ്.
4. ഈ സമിതികളുടെ സഹകരണത്തോടെ ദുരിതാശ്വാസ ക്യാമ്പുകൾ (പാരിഷ് ഹാൾ, സ്കൂൾ, കോളേജ് etc....) കണ്ടെത്തുകയും കോവിഡ് 19ന്റെ പശ്ചാത്തലത്തിൽ ഓരോ ക്യാമ്പിലും പരമാവധി പാർപ്പിക്കാൻ കഴിയുന്ന ആളുകളുടെ എണ്ണം കണക്കാക്കുകയും ചെയ്യാൻ ശ്രദ്ധിക്കണം.
5. അടിയന്തിര സാഹചര്യം ഉണ്ടായാൽ മാത്രം ഗവൺമെന്റിന്റെ നിർദ്ദേശം അനുസരിച്ച് ക്യാമ്പുകളിലേക്ക് ആളുകളെ മാറ്റുന്നതിനുള്ള നടപടികൾ സ്വീകരിക്കുക.

6. തിരഞ്ഞെടുത്ത ക്യാമ്പ് സെന്ററുകളിൽ ശുചീകരണപ്രവർത്തനങ്ങൾ (ടോയ്ലറ്റ്, സെപ്റ്റിക് ടാങ്ക്, കുടിവെള്ള സ്രോതസുകൾ, വാട്ടർ ടാങ്കുകൾ) അതത് സ്ഥാപനങ്ങളുടെയും ഇടവകകളുടെയും സഹകരണത്തോടെ നടത്തേണ്ടതാണ്.
7. അടിയന്തിര സാഹചര്യത്തിൽ റെസ്ക്യൂ ഓപ്പറേഷൻ സഹായകമാകുന്ന ഉപകരണങ്ങളുടെ (JCB, Hittachi, വലിയ വാഹനങ്ങൾ, ചെറിയ ബോട്ടുകൾ, വള്ളങ്ങൾ, മോട്ടോറുകൾ) ഉടമകളെ ബന്ധപ്പെടുവാനുള്ള വിവരങ്ങൾ ശേഖരിച്ചു വയ്ക്കുക.
8. കഴിഞ്ഞ പ്രളയകാലത്ത് ക്യാമ്പുകളിലേക്ക് വൻതോതിൽ സാധനസാമഗ്രികൾ എത്തിച്ചു നൽകിയ വ്യക്തികൾ, സ്ഥാപനങ്ങൾ എന്നിവയുടെ ലിസ്റ്റും ബന്ധപ്പെടേണ്ട വിവരങ്ങളും ശേഖരിക്കുക.
9. ഇടവകതല ദുരന്തനിവാരണ സമിതിയുടെ നേതൃത്വത്തിൽ BCC കളുടെ സഹകരണത്തോടെ ദുർബല വിഭാഗങ്ങളിൽപ്പെട്ട കുടുംബാംഗങ്ങളെ (പ്രായമായവർ, കിടപ്പുരോഗികൾ, ഭിന്നശേഷിക്കാർ, ഗർഭിണികൾ, നവജാത ശിശുക്കൾ, പുഴയോരത്തും താഴ്ന്ന പ്രദേശങ്ങളിലും താമസിക്കുന്നവർ) കണ്ടെത്തുകയും അടിയന്തിരഘട്ടത്തിൽ അവർക്ക് പ്രത്യേക പരിഗണന നൽകുകയും ചെയ്യുക.
10. ഇടവകതലത്തിൽ ജില്ലാ ദുരന്തനിവാരണ അതോറിറ്റി, തദ്ദേശ സ്വയംഭരണ സ്ഥാപന അധികൃതർ, MP, MLA, പോലീസ്, അഗ്നിശമന സേന, തഹസിൽദാർമാർ, വില്ലേജ് ഓഫീസർമാർ തുടങ്ങിയവരുടെ വിവരങ്ങൾ ശേഖരിക്കുക.
11. ഫസ്റ്റ് എയ്ഡ് നൽകാൻ പ്രാവീണ്യമുള്ള ആളുകളെ കണ്ടെത്തി ലിസ്റ്റ് തയ്യാറാക്കുക.
12. ഗവൺമെന്റിന്റെ ഓറഞ്ച് അലേർട്ട് ലഭിച്ചാൽ ജാഗ്രത നിർദ്ദേശവും റെഡ് അലേർട്ട് ലഭിച്ചാൽ അതീവ ജാഗ്രത നിർദ്ദേശവും നൽകുക.
13. അത്യാവശ്യ വിവരങ്ങൾ നൽകുന്നതിന് ഇടവകതല വാട്സാപ്പ് ഗ്രൂപ്പുകൾ രൂപീകരിക്കുക.

14. BCCകൾ വഴി എല്ലാവരോടും പ്രധാനപ്പെട്ട രേഖകൾ ( ആധാരം, റേഷൻ കാർഡ്, ആധാർ കാർഡ്, ബാങ്ക് പാസ്ബുക്ക്, മറ്റ് തിരിച്ചറിയൽ രേഖകൾ, വിദ്യാഭ്യാസ-ജോലി സംബന്ധമായ സർട്ടിഫിക്കറ്റുകൾ, ആരോഗ്യങ്ങൾപോലുള്ള വിലപിടിപ്പുള്ള സാധനങ്ങൾ എന്നിവ സുരക്ഷിതസ്ഥാനങ്ങളിൽ ഭദ്രമായി സൂക്ഷിക്കുക. വിലപിടിപ്പുള്ള രേഖകൾ ഡിജിറ്റൽ ഫോർമാറ്റിൽ സൂക്ഷിക്കാനുള്ള നിർദ്ദേശങ്ങൾ നൽകുക.
15. വെള്ളം കയറിയാൽ മറിഞ്ഞു വീഴാൻ സാധ്യതയുള്ളത് കാരണം അലമാര, ഫ്രിഡ്ജ് എന്നിവയുടെ മുകളിൽ ഒന്നും സൂക്ഷിക്കാതിരിക്കുക.
16. ഔദ്യോഗികമായി ലഭിക്കുന്ന മുന്നറിയിപ്പുകളും മറ്റു വിവരങ്ങളും യഥാസമയം താഴെത്തട്ടിലേക്ക് കൈമാറുക.
17. അടിയന്തിര സാഹചര്യമുണ്ടായാൽ അധികൃതരുടെ നിർദ്ദേശാനുസരണം സുരക്ഷിത സ്ഥാനങ്ങളിലേക്ക് മാറാൻ തയ്യാറാകണമെന്ന് ജനങ്ങളെ ഉദ്ബോധിപ്പിക്കുക.
18. കോവിഡ് 19 ന്റെ പശ്ചാത്തലത്തിൽ ക്യാമ്പുകളിലേക്ക് മാറേണ്ടി വരുന്നവരോട് മരുന്നുകൾ, അത്യാവശ്യ ഭക്ഷണം, വസ്ത്രങ്ങൾ, പുതപ്പ്, മാസ്ക്, സാനിറ്റൈസർ, സോപ്പ്, പായ, തോർത്ത്, കുടിവെള്ളം, ടോർച്ച്, തിരി തുടങ്ങിയ അത്യാവശ്യ സാധനങ്ങൾ കൈവശം സൂക്ഷിക്കാൻ ഓർമ്മപ്പെടുത്തുക.
19. ക്യാമ്പുകളിലേക്ക് മാറുന്ന സാഹചര്യത്തിൽ വീട്ടിൽ ലഭ്യമായ അരി, പലവ്യഞ്ജനങ്ങൾ തുടങ്ങിയവ വെള്ളം കയറി നശിച്ചുപോകുന്ന സാഹചര്യം ഒഴിവാക്കി ക്യാമ്പിന്റെ പൊതുമടത്തിപ്പിലേക്കായി നൽകാൻ പ്രോത്സാഹിപ്പിക്കുക.
20. കോവിഡ് 19ന്റെ സാഹചര്യത്തിൽ സാധിക്കുന്ന എല്ലാ ആളുകളും അവരുടെ ബന്ധുക്കളുടെയും സുഹൃത്തുക്കളുടെയും വീടുകളിൽ അഭയം തേടാൻ വേണ്ട സജ്ജീകരണങ്ങൾ ഒരുക്കാൻ പ്രോത്സാഹിപ്പിക്കുക.

21. ജലം കെട്ടിടത്തിനുള്ളിൽ പ്രവേശിച്ചാൽ വൈദ്യുതഘാതം ഒഴിവാക്കാനായി മെയിൻസിച്ച് ഓഫ് ചെയ്യുക.
22. വെള്ളപൊക്കസമയത്ത് നദി മുറിച്ചു കടക്കാതിരിക്കുക. നദിയിൽ കുളിക്കുന്നതും തുണി കഴുകുന്നതും ഒഴിവാക്കുക. പാലങ്ങളിലും നദിക്കരയിലും മറ്റും കയറി സെൽഫി എടുക്കാതിരിക്കുക.
23. പരിഭ്രാന്തരാവുകയും തെറ്റായ കാര്യങ്ങൾ പ്രചരിപ്പിക്കാതിരിക്കുകയും ചെയ്യുക.
24. വിദ്യാർഥികൾ അവരുടെ പഠനോപകരണങ്ങളും മുതിർന്നവർ തങ്ങളുടെ പണി ആയുധങ്ങളും സുരക്ഷിത സ്ഥാനങ്ങളിലേക്ക് മാറ്റുക.
25. ഇ.എസ്.എസ്.എസ് കഴിഞ്ഞ പ്രളയത്തെ തുടർന്ന് ആരംഭിച്ച 'ഗൃഹ സുരക്ഷ' ഭവന ഇൻഷുറൻസ് പദ്ധതിയിൽ 15 വർഷം വരെ പഴക്കമുള്ള വീടുകൾ ഇൻഷുർ ചെയ്യാൻ ശ്രദ്ധിക്കേണ്ടതാണ്.

ദുരന്ത നിവാരണ പ്രവർത്തനങ്ങളുടെ ഏകോപനം അതിരൂപത സാമൂഹ്യ സേവന വിഭാഗമായ എറണാകുളം സോഷ്യൽ സർവീസ് സൊസൈറ്റിയും അതിരൂപത BCC ഡയറക്ടറേറ്റും സംയുക്തമായി ട്രായിരിക്കും നടത്തുക. അതിരൂപത-ഫൊറോനാ-ഇടവക തലങ്ങളിലെ ദുരന്തനിവാരണ സമിതികൾ രൂപീകരിക്കാൻ വേണ്ട നിർദ്ദേശങ്ങൾ ഇ.എസ്.എസ്.എസ്, BCC സംവിധാനങ്ങൾ നൽകുന്നതാണ്.

അടിയന്തിര ഘട്ടത്തിൽ ആരോഗ്യപരിപാലന പ്രവർത്തനങ്ങളുടെ ഏകോപനം അതിരൂപത ഹെൽത്ത് കമ്മീഷന്റെ നേതൃത്വത്തിൽ നിർവഹിക്കേണ്ടതാണ്.

ഇത് നാം സ്വീകരിക്കേണ്ട മുൻകരുതലുകളെക്കുറിച്ചുള്ള ഒരു ഓർമ്മപ്പെടുത്തലാണ്. 2018-ൽ അപ്രതീക്ഷിതമായി വന്ന മഹാപ്രളയത്താൽ പല സുപ്രധാനരേഖകളും തൊഴിൽസംവിധാനങ്ങളും വീട്ടുപകരണങ്ങളുമൊക്കെ നഷ്ടമായ അനുഭവം നമുക്കുണ്ട്. ഇനി ഒരിക്കലും ഇങ്ങനെയൊരു അനുഭവം ഉണ്ടാകാതിരിക്കാൻ പരമാവധി നമുക്ക് ശ്രമിക്കാം. അതിന് നാം കൈക്കൊള്ളേണ്ട മുൻകരുതലുകളെ

ക്കുറിച്ചുള്ള ഈ ഓർമ്മപ്പെടുത്തൽ സഹായകമാകുമെന്ന് പ്രത്യാശിക്കുന്നു. സർവ്വശക്തനായ ദൈവം മഹാമാരിയിൽനിന്നും പ്രകൃതിദുരന്തങ്ങളിൽനിന്നും നമ്മെ എല്ലാവരെയും എന്നും സംരക്ഷിക്കട്ടെ.

എറണാകുളത്ത് നമ്മുടെ അതിമെത്രാസന മന്ദിരത്തിൽനിന്ന് 2020 ജൂൺ 10-ാം തീയതി,

**✠ ജോസഫ് കളത്തിപ്പറമ്പിൽ**  
*വരാപ്പുഴ അതിരൂപതാ മെത്രാപ്പോലീത്ത*

---

N.B.: ഈ സർക്കുലറിലെ വിവരങ്ങൾ സാധ്യമായ രീതിയിൽ ജനങ്ങളെ അറിയിക്കണമെന്നും ഇതിൽ നൽകിയിട്ടുള്ള നിർദ്ദേശങ്ങൾ നടപ്പിലാക്കുന്നതിനുള്ള ക്രമീകരണങ്ങൾ ചെയ്യണമെന്നും ഓർമ്മിക്കുന്നു.